

## द्वीन्द्र नांवाच्या एका विचाराची वलडव ताताजी हठर्णकार

### कां

या लोक जल्माक येतना एक मिशन घेवन येतात. जल्मभर त्या मिशना खातीर वावुरतात; कश्टात, सौंसातात, भोगतात. त्या मिशना भायर दुसरे कांयच करिनात. हो संवासर सोडचे पयलीं मिशन सक्सेसफूल जाल्ले. पळोवपी कांय भायवंत आसतात. कांय जाणांच्या नशिबांत तशें गाय नासता. पूण तांपी पेट्यल्ली कीट पेटत उरता, तांचे उत्तरदायी मिशन सक्सेसफूल करतात आनी आपल्या फुडान्याक, आपल्या गुरुक गुरुदक्षिणा दितात.

शणी गोंयबाब आनी रवीन्द्रबाब हांकां हो मिशन-विचार सामको लागू जाता. रवीन्द्रबाबांचो जलम १९२५ तलो, ते भायर पडले २०१०त. रवीन्द्रबाब जियेले त्या फाटल्या-पंच्यायशीं वसाच्या काळाचेर एक नदर मारली जाल्यार एक गजाल नदरेक येता - ह्या काळात गोंय धरून कोंकणाचे आशिकुशीच्या वाटारातले जायते कोंकणी मनीस ह्या ना त्या कारणान आनी आपल्या वावरान नामना जोङ्क पावले. गोंयांत आनी भारतांतूच न्हय तर संवासरभर जोङ्क पावले. पूण ते सगळे खंयच्या तरी एका मळार आनी त्या मळा पुरते स्पेशलिस्टं म्हणून नामना जोङ्क पावले. कोण अर्थीक मळा पुरतो, तर कोण राजकी मळा पुरतो, कोण कला तर कोण साहित्यीक मळा पुरतो, तर आनीक कोण आनीक खंयच्या मळा पुरतो व्हड जालो. हे सगळे तें तें मळ व्हड करून आपुण्यू ते वर्वी व्हड जाले. ते खातीर गोंय आनी गोंयकारांचे तोखणायेकूऱ्य पात्र थारले.

पूण एकंदर गोंयाक आनी एकंदर कोंकणी मनशाक व्हड करपाचे मिशन दोग मनशांनी तन-मन-धनान चलयले. एक शणी गोंयबाब आनी दुसरो तांचो पट्ट शिश्य रवीन्द्रबाब. ह्या दोगां जाणांच्या काळांत आपूण शिकून आपूण पंडीत जाल्ले, तशो, धंदो करून धनीक जाल्ले खूब जाण जावन गेले. पूण आपणाल्या मिशना वर्वीं सगळ्यांक पंडीत करपाची, सगळ्यांक धनवान करपाची, सगळ्यांक वयर काडपाची मोख दवरपी मिशन, दोमां मिशन-यानी राबयले. एक शणी गोंयबाब, दुसरे रवीन्द्रबाब.

आपणा पुरतो, एका दोगां पुरतो विचार करी नासतना, सगळ्यां खातीर तो करपाची द्रश्टी नदर, आयचे पुरते येवजी नासतना सासणाचे येवजुपाची बुद्द मिशनन्यां कडेनूच आसता. ही बुद्द शणे गोंयबाब आनी रवीन्द्रबाबां कडेन आसली.

हाकाच लागून कोंकणी चळवळ हो कोंकणी मनशाचो उदरगती विचार जालो. ह्या विचारान कोंकणी राज्य घडले आनी कोंकणी मनीस पयले फावट राजा जालो. परधार्जिष्या-परावलंबी कोंकणी मनशांक ताणे स्वाभिमानी आनी स्वावलंबी केलो.

फाटल्या पंचायारी वर्सात, संवसारभर नामना जोडिल्ल्या, सगळ्या कर्तुत्वी कोंकणी मनशांच्या एकत्रीत योगदानान जें घडूक पावले ना, तें ह्या दोन मनशांच्या योगदानान घडयले. तांका हेचांचोय जायतो आदार जालो. कोंकणी चळवळ हें टीम वर्क आसले. तरी रवीन्द्रबाब तिचे सेनापती आसले.

ह्या दोन मिशनन्यां मदले नातें गुरु-शिश्यांचे - हें खुदद रवीन्द्रबाबानुय मानून घेतलां म्हणटकीर ह्या नात्या संबंधी चड विसकटावणी करपाची गरज उप्रासना. तरी पूण दोगांय मदीं एक फरक दिसता. शणे गोंयबाबान आपल्या मिशनाची व्याप्ती आनी भर कोंकणी भाशे वरवीं कोंकणी मनशाचो पुरुशार्थ इतले पुरती सिमोत दवरली. ते वेळचे परिस्थितींत ती तितकीच उरप सभावीक आसले. बुन्यादीची व्याप्ती सदांच अशी सिमितूच उरता. हे बुन्यादीचेर उपरांत ऊंच इमारत उबी करपाची संद आनी शक्यताय फुडल्या मिशनन्यांक फावो जावची आसता. म्हणून pioneer मिशनन्याक सगळे बळगें बुन्यादी वावराचेर केंद्रीत करचे लागता. काळाची तशी मागणी आसता. शणे गोंयबाबान बुन्यादी वावर करून ती भागयली.

रवीन्द्रबाबाच्या मिशनाची व्याप्ती कोंकणी भास आनी कोंकणी समाजापुरती उरड नासतना ती भारतीय आनी संवर्सारीक जावक पावली. शणे गोंयबाबान बुन्यादी वावर करून दवरिल्ल्यान आपल्या मिशनाचो कॅन्ब्हास विस्तृत करपाक रवीन्द्रबाबाक जशी संद मेळळी तशी तांकां आनीक एके गजालीची मदत जाली. कांय कारणांक लागून शणे गोंयबाब साधूक पावले नात तो संघर्ष रवीन्द्रबाबांक बरो साधलो. ह्या संघर्षानि चळवळीक औऱ्टिव कार्यकर्ते दिले. खयाचीय चळवळ यशस्वी जावपाक गरज आसता ती भोवसंख्येची. गोंयच्या भोवजनसमाजाच्या रुपान कोंकणी चळवळीक ती मेळळी. आनीक एक कारण म्हणजे, शणे गोंयबाबाची कर्मभुमी कोंकणी खातीर hostile थारली. मराठी भाशीक मुंबयंत रावपी शणे गोंयबाब थंय 'एकटे' पडले. तशी रवीन्द्रबाब गोंयांत पडले नात. तांचे फाटल्यान गडांज फौज उबी रावली. हाका लागून रवीन्द्रबाबांक कोंकणी पलटडी पळोवपाचीय संद मेळळी.

रवीन्द्रबाबांच्या मिशनांत कोंकणीक अग्रहकक आनी अग्रक्रम आसा हातूत वाद ना. पूण रवीन्द्रबाबान जिविताक आफुडपी गंधपत्याच विशयाचो पात्सो धरलो ना. प्रादेशीक, राष्ट्रीय, आंतरराष्ट्रीय - सगळ्या पांवड्यां वर्यल्या विशयांक ताणी स्पर्श केलो. हातूत मागीर समाजकारण, राजकारण, अर्थकारण, संस्कृतीकारण, धर्मकारण, शिक्षणकारण, भाशाकारण, धरून जिविताचीं सगळीं 'कारणां' आयलीं. माकर्सवाद, गांधीवाद, प्रजावाद आयले. महात्मा गांधी, गौतम बुद्ध,

स्वामी विवेकानंद, डॉ. राम मनोहर लोहिया, काकासायब कालेलकार, अरविंद घोष, रवीन्द्रनाथ ठाकूर, खलील जिब्रान, लेव तॉलस्टॉय, राम, कृष्ण, विदुर, शणे गोंयबाब ह्या विभुतींचे विचार आयले. संवसारांतले असो एक विशय मेळळोना जाका रवीन्द्रबाबान हात घालो ना. समाजीक विशयां वांगडा ताणी खगोलशास्त्रीय विशयाकूऱ्य हात घाला. तांगेले ब्रह्मांडातले तांडव पुस्तक नक्षत्राशास्त्र तालित्यपूर्ण रितीन हाताळटा. आनी रवीन्द्रबाबांचे खाशेलेपण म्हणजे, प्रत्येक विशयाक आनी विशयाच्या विचारांक रवीन्द्रबाबान रवीन्द्र-विचार दिला जाका खास त्या विशय-विचाराचे रवीन्द्र डायर्मॅन्शन म्हणू येता. विज्ञानाच्या मठार जशे रमण इँफॅक्ट, सारकेले त्या त्या संशोधकाच्या नांवाचे आयम आसात तशे रवीन्द्रबाबान स्पर्श केलल्या सगळ्याच विशयांक रवीन्द्र इँफॅक्ट मेळळा, रवीन्द्र-टच मेळळा.

रवीन्द्रबाब एक विचारवंत, एक चिंतक, रवीन्द्रबाब एक प्रजावंत, रवीन्द्रबाब एक लेखक, एक भास्यकार, एक संवादक, रवीन्द्रबाब एक चळवळी, एक मिशनरी, एक फायटर, रवीन्द्रबाब एक गांधीवादी, प्रजावादी, अध्यात्मवादी, रवीन्द्रबाब एक गृहस्थी, एक व्यक्ती, एक मनीस, रवीन्द्रबाब फुल टायम फायटर कम रायटर, रवीन्द्रबाब नेमको कोण? रवीन्द्रबाबांचीं जायतीं तासां, जायतीं आयामां. ह्या सगळ्यांनो बैलन्स रवीन्द्रबाबान वेवस्थीत सांबाळिल्लो दिसता.

खरेपणीं जेन्ना विशयांची खातड जाता, आनी परखड भुमिका घेवप जाता तेन्ना परस्पर विरोधी विचारांची टक्कर लागप सभावीक आसता. रवीन्द्रबाबांच्या लिखाणांत अशी वैचारीक टक्कर लागपाच्यो खूब सुवातो आसता. पूण हीं विचारांची सगळीं विमानां वेवस्थीत लँड करपाची कळाशी रवीन्द्रबाब ह्या पायलटाक बरी जमल्या. तांच्या लेखनाची ही एक खासियतूच म्हटल्यार उपकारता.

रवीन्द्रबाब जितके प्रजावादी, rationalist, तितकेच ते अध्यात्मवादी, spiritualist, तितकेच ते रोमांटिसिस्ट, तितकेच ते गांधीवादी, म्हणून अहिंसावादी, आनी तितकेच ते तिडकीवादी. ते विज्ञानीक नदर आशिल्ले मनीस, पूण तांकां नैतीक टँपूरुय जाय. ते विज्ञानवादी म्हणजे, objective, जावनूय subjective व्यक्तिनिश्ट, वस्तुनिश्ट, आत्मनिश्ट विचार कंकरता. ते कोंकणीवादी म्हणून मराठीविरोधी आनी मराठीची साहित्यसेवा करपी तिचे ते सेवकूऱ्य.

हें सगळे केन्ना अळगपणान, केन्ना एकत्रीतपणान, केन्ना जाणा जावन', केन्ना नकळटना रवीन्द्रबाबान आपणायलां, आनी पच्यलांय. आनी, ह्या झापणावपांतल्यान तशीं पंचोवपांतल्यान हांवे आदी सांगिल्लो तो रवीन्द्र इँफॅक्ट, रवीन्द्र टच, रवीन्द्र अॅप्रोच आनी रवीन्द्र विचार तयार जाला. होे विचार, ते खातीर, एकांगी विचार जावक पावलोना. भोवआंगी जालो, सर्वसमावेशक जालो आनी म्हणून तो जीवन समावेशक जालो.

रवीन्द्रबाबांत जायते वाद पळोवंक मेळळले. गांधीवाद, प्रजावाद धरून अध्यात्मवाद, मार्क्सवाद मेरेन वाद मेळळले. पूण म्हज्या मतान, रवीन्द्रबाब खरो जीवनवादी. आनी जीवनवादी मनीस केन्ना एकमार्गी, एकवादी उरना. कारण जीवन एकमार्गी, एकरसी, एकसुरी आसना. तातूत सगळे रेस आनी सगळे सूर मेळिल्ले आसतात.

हें समजून घेवप खूब जाणांक जमना आनी मागीर तांचे रवीन्द्रबाबां बद्दल, तसो तांच्या लेखना बद्दल आनी तांच्या विचारा बद्दल गैरसमज जाता, मतभेद जाता, विरोध जाता.

रवीन्द्रबाबांच्या मतांक जितको खरपणान आनी व्हडा प्रमाणांत विरोध जाला, तितको खंयच्याच लेखकाक जावंक ना. कोंकणीच न्हय तर दुसऱ्या खंयच्याच गोंयच्या लेखकाक जावंक ना. कांय जाणांक दिसू येता, तांच्यांतल्या रायटरा परस हो विरोध तांच्यांतल्या फायटराक जाला. जालाय आसत, पूण ते भायरस्य तांचे हे विविधांगी जीवनवादी भुमिके खातीर जाला, ही भुमिका विरोधक समजूक पावलेनात म्हणून जाला अशें म्हजें मत.

कोंकणी-मराठी दैवत घेवा

रवीन्द्रबाबां संबंधी कोंकणीच्या संदर्भातलो मराठी वर्तुळांतलो गैरसमज खूब व्हडलो. शणी गोंयबाबान दाखोवन दिल्ली आनी रवीन्द्रबाबान मुखार व्हेल्ली कोंकणी अस्मिताय तिच्या विरोधकांक कळूक पावलीच ना. ते म्हणूक लागले, एके कडेन बुद्ध गांधी सारकेतल्यांचे विश्वात्मक आदर्श सांगप, पूण प्रत्यक्ष वेळहारांत मात प्रादेशीक-सांस्कृतीक अस्मितायेचे पुरस्कार करप अशी विसंगती रवीन्द्रबाबांच्या विचारांत आसा. वैश्वीक सत्य आनी थळावी अस्मिताय रवीन्द्रबाब एकाच वेळार केळयतात हाचें अप्रूप करचे सुवातेर ते तांकां हो परस्पर विरोधी विचार म्हणू दुशण दितात.

प्रत्यक्षांत जिवीत दोगांचेरुय उबें आसा. पांया खाला जमनीची आधार आनी माथ्या वयर मळबाची सावळी जाय, जिविताची मुळां जाणे खोल जमनीत रिगयल्यांत ताचेंच माथें ऊंच मळबांत पावूक शकता हें जिवीतशास्त्र. हो जिवीतवाद, वैश्वीकवादा सकट सगळ्या वादांचेर हें सोल्यूशन. रवीन्द्रबाबान तें मेळयतें, कोंकणी मनशाचें जिवीत संमृद्ध करपाक ते वाचुले. तांकां स्वतंत्र-स्वावलंबी-स्वाभिमानी करपाचे कार्य तांणी केले. तांकां तांचे स्वतःचे राज्य जोडून दिले. वैश्वीक कार्य करपाक आवश्यक तो पुरुशार्थ गाजोवपाक तांकां आत्मविश्वास दिलो. अशा सर्वांगी विचाराक एकांगी म्हणण प्राप्त आनी वैश्वीक अधिष्ठान आशिल्या रवीन्द्र विचाराक कोंकणी विचार म्हणण, हें ह्या विरोधकांचे दुर्दैव आनी अज्ञान.

रवीन्द्रबाबान कोंकणी-मराठीची एक कुंडली मांडल्या. गोंयची खेरेली सभावीक लोकभास कोंकणी. सांस्कृतीक गरज भागोवपाक गोंयकारांनी मराठी भाशेक लागी केली. ही गरज कोंकणी भागोवंक लागतकीर, गोंयच्या समाज जीवनांत मराठी कुशीक पडल्ली आनी उपरात कोंकणी हांगा थीर जातली.

इतरीं वर्सी हांगा नंदीपी मराठी भाशेक 'परकी' म्हणण ही (रवीन्द्रबाबांची) असहिष्णूवृत्ती, आनी साहित्यकारान प्रज्ञावंत आसूक जाय म्हणपी रवीन्द्रबाबां सारक्या विचारवंताक, लेखकाक तें सोबना; ही वैचारीक एकाधिकारशाय जाता; ही हिंदूरी डिक्टेटरशीप असो विरोधकांचे आरोप जाता.

हे कुंडलेंत ग्रहांची वाटचाल कशी आसा, गोंयांत सदयाक खंयचे भाशेचो प्रभाव आसा, खंयचे भाशेचो स्विकार जाता आनी खंयची भास गळून पडपाक लागल्या ह्या वास्तवाचो सोद घेतल्यार रवीन्द्रबाबान मांडिल्ली कुंडली खरी आसली हाचो बोध जाले बगर

रावना. आनी हें सत्य फक्त कोंकणी पुरतें आनी गोंया पुरतें ना. तें वैश्वीक सत्य. तें सगळ्या सत्यवादी लोकांक आनी प्रदेशांक लागू जाता.

कोंकणीचो पुरस्कार म्हणजे मराठीचो विरोध हें रवीन्द्रबाबांचे कोश्टक नासलेंच. तांचो जीवनवाद ना समजल्यांनी तें तांचेर हाडून थापलां. मराठीचो विरोध म्हणटना तो मराठी भाशेचो तर केन्नाच नासलो. गोंयच्या हालींच्या काळांतल्या मराठी लेखकान ब्रोवंक ना तितलें आनी वयल्या पांडुळ्यांचे मराठी साहित्य रवीन्द्रबाबान बरयलां. तांचो विरोध मराठी अस्मितायेक्य नासलो. Each thing has its right place ह्या नात्यान ते मराठीची गोंयांतली खेरेली सुवात दाखयताले. ती कोंकणीचे वयली ना वा कोंकणी बरोबरूय ना हें सत ते सांगताले.

सहिष्णुता म्हणजे किंते? सगळ्यांनी एकामेकां सांगातान एकामेकांक सांबाळून, म्हणजेच एकामेकांची हककाची सुवात एकामेकांक दिवन जियेवपाचें. एकामेकाच्या स्वातंत्र्याचो मान राखपाचो. आंगांतल्या बळायान वा घरांतले गिरेस्तकायेच्या मदान, दुसऱ्याचेर आक्रमण करपाचें ना. रवीन्द्रबाबांच्या जीवनवादांत हेच तरेची सहिष्णुता दिसता. फक्त कोंकणी-मराठी पुरतीच न्हय तर दर एका वादांत ती दिसता.

रवीन्द्रबाबांच्या गांधीवादाचो जायते फावट जायत्या जाणांनी असोच उद्धार केला. गांधीवाद हो शांतीवाद. ह्या वादांत तिडकीक सुवात ना. तिडकींतल्यान आयिल्ले सूड भावनेक सुवात ना, गांधीवादांत एका पोल्यार मारल्यार दुसरो पोलो फुडे करचो आसता. दया-क्षमा-शांती हो गांधीवादाचो मंत्र. रवीन्द्रबाबान तशें केलें ना. पोल्यार मारल्याचे पोले फोडपी रवीन्द्रबाब फायटर आसले. हे रवीन्द्रबाब कसले गांधीवादी? असो प्रस्न तेना विरोधक करताले. आजूय करतात. हे संबंधी रवीन्द्रबाबान आपल्याच उतरांनी सांगलां.

ते पयलीं गांधीवादा संबंधान गांधीजीन किंते सांगलां तें पळोवया.

"अहिंसा आनी भिजूडपण हांकां मातूय पडना. पुराय जात नामर्द जावचे परस हिंसा करपाक तयार जावप हांव हजार वांट्यांनी पसंद करतलों. संपत, अबू आनी धर्म हांकां अन्याय करतल्याचे दयर सोडप, हे भिजूडपण जालें. मनीसपणा भायले आनी लजेन सकयल मान घालपा सारके जालें."

"मारचें काय भियेवन पळून वच्चें, दों मजगरीं एक किंतेय वेंचून काडचें पडले जाल्यार, हांव मारप वेंचून काडटलों."

"अहिंसेत एक अट आसा. तुका मारूक येवंक जाय. प्रतिकार करी नासतना भिजूडपणान, मुखावयल्या मनशाक वश जावप, हाचे परस सूड घेवप कितलेशेंच बेर."

"दुसऱ्यांक आवडना असलें किंतेय भरोवप वा उलोवप हातूत हिंसा ना. चड करून बरोवपी वा उलोवपी तें खरे मानता तेना. हिंसा केना जाता? जेन्या बयतल्याच्या वा उलयतल्याच्या मनांत दुसऱ्यांक दुखोवपाचें आसता तेना; विचारांत, उच्चारांत आनी आचारांत हिंसा आसता तेना. औचित्या विशेषी भावाना दुखावतल्यो हो भय मनांत आसतकूच मनीस खरें उलोवपाक वा बरोवपाक अनमनता. मनशांत वा समाजांत वा राष्ट्रांत विचारी अहिंसा केळोवची इत्सा आसत जाल्यार, सत्य सांगुकूच जाय. मागीर तें कितलेंय कठोर

वा कोडू आसू.”

हया गांधीवादा प्रमाण रवीन्द्रबाबान कोंकणीच्या धर्माचें, मनीसपणाच्या धर्माचें रक्षण करणा खातीर तिडक उकतायली जाल्यार तांचो गांधीवाद शेणलो अरें जाता व्हय? रवीन्द्रबाबान कोंकणी अस्मितायेचे कठोर आनी कोडू सत्य सांगणा खातीर कोडू आनी कठोर बरयले जाल्यार ते गांधीवादी व्हय जातात व्हय?

रवीन्द्रबाबांच्या मनांत दुसऱ्यांक दुखोवपाचें नासलें. उरफाटें तांकां समजावपाचें आसलें. समजावनूय दुसरो समजून घेणा तेन्ना खेरे तें उलयलें बरयलें जाल्यार तें गांधीवादा भायलें जायना.

आपल्या गांधीवादा संबंधान स्वतः रवीन्द्रबाबान एक दोन देखें सयत कितें सांगलां तें पळोवया.

एक देख : कोंकणीक बोलीच लेखून कोंकणीत बरयतल्या प्रतिभावंत लेखकाची, ताका रवीन्द्रबाबान आमचो मांनलोना.

दुसरी देख : कोंकणीक भास लेखून कोंकणीत बरयतल्या एका व्हड कवीची. रवीन्द्रबाबान ताचेरुय बहिश्कार घालो. पयल्याक पयस केलो, कोंकणीक स्वतंत्र भास ना मानपी म्हणून. दुसऱ्याचेर बहिश्कार घालो, कोंकणीक भास म्हणून मानली तरी विलिनीकरणाचे वेटेन उबो रावलो म्हणून. रवीन्द्रबाबा बरयतात : “नव्या लोकांक तागेले हे गदादारीचे कायंच खबर ना. पोन्ने लोक ती विसरून गेल्यात. तो तर साप्य विसरून गेला. हांव विसरूंक ना. फाटल्या संतरा अठरा वसाई विसरापाचो जायतो यत्न केलो हांवे. विसरूंक पावऱ्युक ना. म्हगेलो गांधीवाद हांगा सामको पांगळो पडलो. हांव कबूल करतां.”

हांगाच रवीन्द्रबाबा वस्तुनिश्ट आनी व्यक्तीनिश्ट (आत्मनिश्ट) नदेची खबर सांगतात. Objective आनी subjective विचार सांगतात.

सर्वसाधारणपणान objective विचार हो scientific विचार मानप जाला. हो विचार व्यक्ती कडेन पळयनासतना ते व्यक्तीच्या कार्या कडेन पळोवन करप जाता. वा, हया कार्याचें मुल्यमापन करतना, तें करतल्याच्यो वैयक्तीक भावना, ताचे ग्रह आनी ताचीं तत्त्वां मर्दी हाडी नासतना करप जाता.

Subjective विचार हो साक्षीपी जाल्यान, तो करतल्याच्यो वैयक्तीक भावना, विचार, ग्रह, तत्वां, हांकां धरून तो करप जाता. म्हणून हया विचाराक तसो scientific मानप जायना.

कोंकणी कडेन पावतकच रवीन्द्रबाबा फकत scientific आशिल्लो objective विचार करपाक कबूल नात. हांगा objective म्हणजे वस्तुनिश्ट विचार हेंच विचाराचें म्हत्वाचें आंग ते मानिनात. ते सांगतात, ‘साहित्यीक हो मनीस हया नात्यान व्हड आसत जाल्यार, तागेलें साहित्य ल्हान आसू, म्हाका तो आवडटा. साहित्यीक मनीस हया नात्यान ‘फूच’ आसत जाल्यार, तागेलें साहित्य केंद्रे व्हड आसू, म्हाका तें साहित्य दोळ्यां मुखार नाका.’”

हांगाच ते बाकीबाबांचो संदर्भ दिवन सांगतात, ‘मराठीक जें बाकीबाबान दिलां ताच्या शंबराच्या वांट्यान लेहीत कोंकणीक दिवंक ना. तांच्यान दिवं येतालें पुणून दिवंक ना. तांपी केलल्या हया अन्याया खातीर म्हाका तांची तिडक आसा. पूण लक्ष्मणशास्त्री जोशीन दिवंक केलली मराठी साहित्य संमेलनाच्या अध्यक्षपदाची लांच भिरकावन

मारपी, आनी कोंकणी कॉजा वटेन रावपी बाकीबाब, कवी बाकीबाबा परस कितलोसोच व्हडलो.”

हांवे हांचे पयर्ली उल्लेख केललो रवीन्द्र इफ्कट आनी रवीन्द्र - विचार हो जीवनवादी विचार हांगाय लागू जाता. Objective, वा subjective, scientific, unscientific विचार हे सगळे जीवनवादी विचार परस व्हडले नात. कोंकणी आपल्या जिविताचो अंश मानिल्या रवीन्द्रबाबान तिचे आड वचपी दर एक गजाल जिविता आड वचपी गजाल मानल्या, मार्गीर ती objective आसू subjective, scientific आसू वा unscientific.

म्हणून रवीन्द्रबाबा सांगतात, “म्हजे हें मुल्यमापन सामके आत्मनिश्ट. कबूल. पुणून वस्तुनिश्ट मुल्यमापन निखटें वस्तुनिश्ट उरलें जाल्यार तें कुडडें जाता. आनी कुडड्या मुल्यमापनक म्हजे नदेन कसलेंच म्हत्व ना.”

Objective / subjective, scientific / unscientific विचारा कडेन पाविल्लो आसांच तेना, रवीन्द्रबाबांच्या लिखाणांतले आनीक एके controversy कडेन हांव येता.

रवीन्द्रबाबा rationalist, बुद्दीवादी, काय रवीन्द्रबाबा moralist, नितीवादी, आनी spiritualist अध्यात्मवादी? कोण रवीन्द्रबाबा?

रवीन्द्रबाबा देव मानता, धर्म मानता? काय मानिना? विज्ञान मानता काय मानिना?

अशे प्रस्तु उबे रावपाचें एक कारण म्हणजे, पारंपारीक विचारसरणी ही compartmental, कप्प्या-कप्प्यांची विचारसरणी. हांगा दोन कप्प्यां मर्दी entry ना. तुवें खंयच्या तरी एका कप्प्यांतूच रावऱ्युक जाय. एका प्रसंगार एका कप्प्यांत आनी दुसऱ्या प्रसंगार दुसऱ्या कप्प्यांत रावऱ्युक गेलो जाल्यार तिका हे पारंपारीक विचारसरणीत hypocrisy मानतात. ताचीच मार्गीर controversy जाता.

येशू ख्रिस्त, महंमद पैगंबर, गौतम बुद्ध, स्वामी विकेन्द्रिय, महात्मा गांधी हांणी देवाक कडेक दवरूंक ना. धर्मक भायर दवरूंक ना. गोंयांचो एक व्हड विज्ञानीक डॉ. रघुनाथ माशेलकार गोंयांत पावलो जाल्यार कवळ्यां वचून शांतादुर्गेक नमस्कार घाले बगार रावना. हांकां आमी प्रज्ञावंत म्हणटले काय ना? आपल्याक प्रार्थना करूंक मेढळूंक नासली जाल्यार आपूण पिसो जावपाचो, अशे महात्मा गांधीन सांगलां. रवीन्द्रबाबाच्यू नेमान प्रार्थना करताले. रवीन्द्रबाबा देवाधर्मांची कर्मकांडां करिना आसले. पूण तांच्या मनांत देव ही संकल्पना आसली

ते एके कडेन बरयतात, ‘देवळांतलो देव संवसाराचो धनी. जें जें कितें जल्माक येता, जियेता, मरता तें तें सगळें तोच घडोवन हाडटा. ताचे इस्ते बगर तणाचें पातें लेहीत हालना. पुणून म्हाका घड्यता तो म्हज्या काळजांतलो देव. म्हज्या जिविताचो धनी हो देव. संवसाराचो जो धनी ताचोच अंश हो. म्हाका सगळ्यांत लागीचो. म्हज्यो अंतर्यामी...’

‘असलो देव सर्गार राविना. देवळांत वचून बसना. आमच्या काळजांत बसून रावता. आमचे दर एके करणेर नदर दवरून रावता. थंयच ताका अणभवूंक जाय. थंयच ताका थीर करूंक जाय.’

रवीन्द्रबाबांच्या काळजांतलो हो देव कर्मकांडांतलो देव नासले,

तरी तो 'देव'. भावार्थ दवरपा सारको देव. हेर भावार्थी देवलांतल्या देवाचेर भावार्थ दवरतात तशे रवीन्द्रबाबूय काळजांतल्या देवाचेर भावार्थ दवरतात. हो देव आमकां मार्ग दाखोवपी आनी आमचे कडल्यान बन्यो करण्यो करून घेवपी अशे रवीन्द्रबाब मानतात.

रवीन्द्रबाबांच्या रवीन्द्र-विचारांत देवाचो विशय येता तेना सगळ्या जाणांचे लक्ष तांणी अठरा वर्साचेर अकालीं भायर पडिल्या नातवा खातीर, तोबू खातीर, केल्ये प्रार्थने कडेन वता.

प्रार्थना अशी : मंगल मंदिर खेलो दयामय. ही देवाक उद्देशून केल्ली प्रार्थना. मुळांत ही प्रार्थना गुजराती कवी नरसिंहराव भोलानाथ हांणी आपल्या अकालीं भायर पडिल्या पुता खातीर रचिल्ली.

हे प्रार्थने वर्वां रवीन्द्रबाब सर्वसाक्षी, जगाचो बापूय आशिल्या देवा कडेन मागतात :

"ताका तुज्या मोगाळ गोपांत घे आनी ताका तुजो कर. आमी ताका अठरा वर्सा सांबाळ्यो. आतां ताका तुजे सुवादीन करतां."

आनी फुडे रवीन्द्रबाब विचारतात -

"हो जगाचो बापूय आशिल्लो म्हज्या तोबूक आपल्या काळजा कडेन घेवचो ना? ताका आपले प्रेमामृत पाजचो ना? ताची जतनाय घेवचो ना? हातूंतल्या खंयच्याय प्रस्नाक 'ना' म्हणणा इतलो हो रागेलो जाणटो आजो कुड्डो बुद्दीवादी ना."

आपूण कोण हे रवीन्द्रबाबानूच वयल्या निमाण्या उतरांनी बेस बरे सांगलां. मनशान कसलोय वादी जावचो पूण अंधवादी जावचो न्हय हे तांणी हांगा सांगलां.

अंधवादी जाल्लो मनीस extremist, अतितायी, जातां जाल्लायान, तो जीवनवादी जावंक पावना. जीवनवादां सगळे वाद एकामेकांक धरून, एकामेकां कडेन सुमेळ साधून रावतात. असो सगळ्या वादांचो सुमेळ साधिल्ल्या साधकाची जीण समृद्ध जाता, रवीन्द्रबाबांची जाल्ली तशी.

आतां मेरेन हांवे रवीन्द्रबाबांच्या लेखना वर्वां म्हाका होलमल्ले एक जीवनवादी रवीन्द्रबाब तुमचे मुखार दवरले. तांच्या ह्या जीवनवादी आयामा मुखार आदर्श हे उतर घालून हो आयाम सोंपयतां. रवीन्द्रबाब निखटो जीवनवादी न्हय, तर आदर्श जीवनवादी. ह्या जीवनवादा खातीर रवीन्द्रबाबान जायत्यो तडजोडी स्विकारल्यो. जायते आरोप पत्करले. पूण जीवनवादा फाटल्या आदर्श कडेन तांणी कसलीच तडजोड केलिना. हाच्यो फक्त दोन देखी दिता - एड्स ही पिडा आडावपा खातीर कोडोम वापरात म्हणून लोकांक सांगपाक कोटींनी पयसो खर्च करून संवसारभरचीं सरकारां कार्यावली आंखातात. हाचेर रवीन्द्रबाब सांगांतात -

"कोंडोमचे उपाय वैजांनी सोदून काडिल्लो तो व्यभिचाराक मेकळीक मेळची म्हणून न्हय. बायल भौन भौन गुरवार जाता तें तिचे भलायकेक वायट म्हणून. तुमी व्यभिचाराक पोसवण दिवपा खातीर ताचो उपेक करून कलागले.

"फ्री संक्षसाक लागून एड्स जाता जाल्लाय, फ्री सेवक बंद करात म्हणून लोकाक सांगूक जाय. तरी आसताना लोक तो बंद करिनात जाल्लाय, तांकां 'तुमी कुसून वळवळून मरात' म्हणून सांगूक जाय.' हातूंत मनीसपण आसा."

'कुसून वळवळून मरात' म्हणणाची तिडक ही मानसीक तिडक न्हय. तो रवीन्द्रबाबांल्या जीवनवादांतलो आदर्श.

दुसरो, म्हाका आयिल्लो एक वैयक्तीक अणभव सांगता :

बस्ती वामन शणे हांणी 'कोंकणी भास आनी संस्कृती प्रतिष्ठान' हे संस्थेचे वतीन रवीन्द्रबाबांचे वेंचीक साहित्य इंग्लीशीत हाडपाचो एक प्रस्ताव दवरलो. ते खातीर एक निवड समिती घडयली. हे समितीन २०० पानांचो मजकूर वेंचून काडलो आनी मान्यतेव्ये खातीर तो रवीन्द्रबाबां कडेन धाडलो. तेना रवीन्द्रबाबान तातूंत आनीक दोन तीन लेखांचीं नांवां सुचयलीं. तातूंतल्या एका लेखांत इंदिरा गांधीचेर आनी एका राष्ट्रपतीचेर रुप टिका आसली.

हो लेख भायर दवरचो म्हूण आमी रवीन्द्रबाबांक विनंती केली. कारण, हे इंग्लीश भाशांतर ज्ञानपीठ पुरस्कार खातीर उपेकी पद्ध येताले. इंदिरा गांधी आतां ह्यात नासली तरी तिचे बरे मागते सत्तरे आसात, आनी हे टिकेक लागून रवीन्द्रबाबांचे तशें कोंकणीचे ज्ञानपीठ वच्चें न्हय हो हुस्को आमी रवीन्द्रबाबां मुखार उकतो केलो.

रवीन्द्रबाबान सरळ सांगते - हो लेख भायर दवरशात जाल्लाय म्हजें पुस्तक ना आयल्यार बरे.

निमाणे तो लेख घास्लो आनी रवीन्द्रबाबांक ज्ञानपीठू पेळळें.

रवीन्द्रबाब श्रेयस, तांणी हिताचेंच पळयलें. तांकां ज्ञानपीठ प्रिय आसलें. पूण श्रेयस आनी प्रेयसा मर्दीं निवड करतना तांणी श्रेयसाची निवड केली.

पर्थून हांवे आर्दीं सांगलां ते प्रमाण, रवीन्द्रबाब खंयचेच एके प्रवृत्ती बटेन रावले नात. श्रेयस ही वृत्ती आपणावन रवीन्द्रबाब पुरायणान थंयच रावले अशे जालेना. सिगरेट ही भलायकेच्या हिताची न्हय हे जाणा जावनयू तांकां ती प्रिय जाल्ली. सिगरेटीचे बाबतींत ते प्रेयस जाल्ले.

जावं प्रज्ञा जावं अध्यात्म, जावं विज्ञान जावं धर्म, हातूंतली दर एक वस्त आपले परीन सक्षम आनी समर्थ आसा. पूण तेच वांगडा हातूंतली दर एक वस्त एकोडे अवस्थेत अपूर्ण आसा. निखटी प्रज्ञा, वा निखटें अध्यात्म, वा निखटें विज्ञान, आनी निखटो धर्म, उपयोगी ना. एकाच्या सांगातान दुसऱ्याक अर्थ मेळळा. आनी सगळ्यात म्हत्त्वाचे म्हत्त्वाच, हीं सगलीं मुल्यां, जिणेचे समृद्धीची साधनां म्हणून येवंक जाय. हो रवीन्द्र-सिद्धांत. रवीन्द्रबाबांच्या लेखनांत आनी वागपांत तो स्पष्टपणान आयला.

रवीन्द्रबाब आनीक एके गजालीचे बाबतींत भायवंत. तांकां खूबश्या युगपुरुशांचो प्रत्यक्षांतलो सहवास घडलो. काकासायब कालेलकार, डॉ. राम मनोहर लोहिया, तशेंच वर्धांक आसताना मेळिल्ले देश-सेवक, समाज-सेवक, हांचे कडेन तांचो लागींचो संबंध आसलो. ते भायर र. धों. कर्वे, अरविंद घोष, रमण महर्षी सारकेल्यां कडेन तांचो संपर्क आयिल्लो. ते भायर, संवसारांत जे वळड तांकीचे आनी क्रांतिकारी अशे विचारवंत जांवन गेले, तांचे कडेन तांच्या लेखना वर्वां ते सतत संपर्कात रावले.

हो सहवास आनी हो संघर्षक हांणी बन्याच प्रमाणांत रवीन्द्रबाबांक घडयले. केन्ना रवीन्द्रबाबांक सांगून, केन्ना सांगी नासतना.

ह्या सगळ्यां कडच्यान रवीन्द्रबाबान किंतू न्हय किंतू घेतलां. बरे

तें घेतलांच. पूण तें घेतना तें खरे आसा काय ना तें पळोवन घेतलां.

ते येतना देवा कडल्यान एक मिशन मागून आयिल्ले. देवान तांकां मिशना वांगडा मिशनाक पुरक अशे विचारवंत मार्गदर्शक दिले. मिशन यशस्वी करपाक तळमळीचे कार्यकर्तेय दिले. रवीन्द्रबाबाब हया संदर्भात खरेच भायवंत.

रवीन्द्रबाबान सांगला, “हांव लेखक न्हय. हांवें म्हाका लेखक केन्ना मानलो ना. म्हाका कोणी रायटर महिल्लेये म्हाका आवडना. हांव कोंकणीचो रायटर न्हय, हांव कोंकणीचो फायटर. हांव रायख जालां तो म्हज्यांतल्या फायटराक लागून. म्हज्यांतल्या फायटरानूच धोंगशीत धोंगशीत म्हाका रायटर केला. साहित्यिक जावपाचे हावे सपनांत लेगीत येवजूक नाशिल्ले.”

“साहित्य म्हज्या जिविताचे मुखेल आंग न्हय, ताचे एक बाय-प्रॉडक्ट. ताचे एक उपफळ.”

“साहित्यिका विशी म्हजें मत्तय व्हडलेंशे बरें नासलें.”

असे साहित्य संबंधी आनी साहित्यिकां संबंधी समज आशिल्ला मनीस, आयज सर्वसाधारण लोकां मुखार आसा तो एक प्रतिभावंत लेखक म्हणून. फुडाराकूय सर्वसाधारण लोकां मर्दीं ताची वळख एक समर्थ लेखक म्हणुनूच उतरली.

रवीन्द्रबाबांचे चड थातो-मातो जालो तोय एक लेखक म्हणुनूच. साहित्य अकादेमीचो साहित्य पुरस्कार, गोमंत शारदा, ज्ञानपीठ, पदमभूषण, गोय विद्यापीठाची मानद डॉक्टरेट आनी साहित्य अकादेमीची फेलोशिप साके हेर मान तांकां मेळ्यात. तेय मुखेलपणान ताचे साहित्यसेवेक लागुनूच.

साहित्यिक जावपाचे मनांत लेगीत नासतना, सपनांत लेगीत केन्ना येवजी नासतना, आनीक कोणाक अशे, आनी इतले साहित्यिक भोवमान मेळ्यात अशे दिसना.

साहित्यिक जावपाचीं सपनां मनांत धरून, साहित्यनिर्मिती करतल्यांच्या वांट्याक येवंक नात अशे भोवमान हया मनशाच्या वांट्याक कशे किंते आयले काय?

कोंकणी विरोधकांनी एक गोड, सोयिस्कर असे गैरसमज करून घेतला. कोंकणींत बोरेप्यांचो आंकडो उणो आशिल्ल्यान कोंकणी खातीर आशिल्ले पुरस्कार कोंकणी लेखकाक रोखडेच मेळ्ठात.

हें बोरेबर न्हय. तरीय वादा खातीर आनी विरोधकांच्या समाधाना खातीर हें खरें धरलें जाल्यारूय राष्ट्रीय पांवडया वयलो, फक्त कोंकणी खातीर नाशिल्लो, आनी सगव्या भारतीय भाशां मर्दी खंयचेय एकेच भाशेक दिवपाचो ज्ञानपीठ पुरस्कार कोंकणीक मेळ्ठा आनी तो रवीन्द्रबाबांक मेळ्ठा.

साहित्य अकादेमीची फेलोशिप घडये ज्ञानपीठ पुरस्कारा परस व्हडली गजाल. साहित्य अकादेमीचे एका वेळार फक्त वीस-एक फॅलो आसतात. एकदां फॅलो जातकच मनीस हया संवसारांत आसासर हे संस्थेचो फॅलो उत्ता. तो भायर पडलकच ताचे सुवातेर दुसरो फॅलो येता. सगल्या भासां मदल्यान एकल्याक फॅलो म्हून वेचून काडाता. हो मान रवीन्द्रबाबांक आनी तांकां लागून पयलेच खेपे कोंकणीकूच मेळ्ठो.

फक्त कोंकणीकूच नाशिल्ले अशे आनिकूय भोवमान कोंकणीक

मेळ्यात. आनी तातूतले चडांत चड रवीन्द्रबाबांक मेळ्यात. हाचो अर्थ, रवीन्द्रबाबांच्या साहित्याचे साहित्यिक गूण हया पुरस्कारांक फावड सारके आसात. साहित्यिक गुणांचे कसवटणे हे भोवमान ताचे कडेन चलून आयल्यात.

साहित्य आनी साहित्यिकां संबंधी एके तरेची ॲलर्जी आशिल्ल्या रवीन्द्रबाबांची साहित्य निर्मिती इतल्या वयल्या पांवड्यार कशी पावली? हें ‘विजमीत’ कशें घडलें?

रवीन्द्रबाबाब आपूण रायटर न्हय म्हणून आपाणांतल्या लेखकाक कितलेय न्हयकारूं, तांच्यांतल्या रायटरान रवीन्द्रबाबांले आयकल्ले दिसना. उरफाटें ताणे रवीन्द्रबाबांतल्या फायटराचे केन्ना केन्ना शेक चलयल्ले दिसता. काय काळा उपरांत तर रवीन्द्रबाबांचेर रायटराचेच राज्य चलिल्ले पळोवंक मेळ्ठा.

आनी, कोंकणी आनी गोंयचे उदगातीचे चळवळीचे फायटांत लोकांचे प्रबोधन करपाच्या हेतान आपल्या मनांतल्या विचारांक आपणे शब्दरूप दिलें; ताचे साहित्य जालें अशें रवीन्द्रबाब म्हणटात, हें काय प्रयाणांत आनी सुरवेच्या काळांत खरें आसलें तरी ताचे साहित्यनिर्मिती फाटली प्रेरणा फायटिंगा पुरती उरना.

रवीन्द्रबाबाब राजकारणाक विटून तातूतल्यान भायर सरले. कोंकणीच्या मळार, आपले पिळगे परसूय कर्तुल्ली आशिल्ली एक नवी पिळगी वयर सरिल्ली तांणी पळेली, आनी कोंकणीच्या मळा वयल्यान तांणी आपेक्षेयेन निवृत्ती स्थिकारली. म्हणजेच सक्रीय फायटिंगांतल्यान ते भायर सरिल्ले. हया काळांत तांणी फूल टायम लेखन केला. हया लेखनाक फायटिंगचो बायप्रॉडक्ट म्हणप समा जातलें व्हय? ही निजाची लेखनाची उर्मी कित्याक म्हणची न्हय? हो ताचे साहित्यसभाव कित्याक म्हणचो न्हय? फायटराचेर ना आदारिल्लो, स्वतंत्रपणान, स्वयंभूपूणान तांच्यांत वावुरपी तो रायटर कित्याक म्हणचो न्हय?

रवीन्द्रबाबान काय क्लासीक साहित्याचे भाशांतर केलां. काय क्लासीक साहित्याचे भाश्य केलां. महाभारतावें अपूर्व अशें अनुसर्जन केलां. नक्षत्रविद्येचेर अभ्यासपूर्ण आनी लालित्यपूर्ण पुस्तक बरयला. हया लेखनाचे आनी फायटिंगाचे तरें डायरेक्ट कर्नेक्शन दिसना. ही अशे तरेची साहित्यनिर्मिती रवीन्द्रबाबांच्या स्वतंत्र-स्वयंभू रायटरानूच केली अशें म्हाका तरी दिसता.

संवसारांत जायत्या मिशनन्यांनी, चिंतकांनी आनी फायटरांनी आपल्या कॉझाक पुरक अशे लेखन केलां. कौटिल्य, मनु, बुद्ध, महमंद पैगंबर, मार्क्स, गांधी, बाबासाहेब आंबेडकर, जवाहरलाल नेहरु, शजे गोंयबाब, स्वामी विवेकानंद, अरविंद घोष हांणी आपले चिंतन मनन वाचीक तरें लिखीत रूपांत दवरलां. तांच्यात आनी रवीन्द्रबाबांत एक मूलभूत फरक दिस्ती पडटा -

दोगूय विचारवंत, चिंतक, दोनूय कडचे लेखन विद्वत्ताप्रचूर, विचारबादी. पूण रवीन्द्रबाबांल्या लेखनांतलो साहित्यगूण जसो प्रतीत जाता, तसो आनी तितलोसो हेरांच्या साहित्यांत जाल्लो दिसना.

मिशनन्यांच्या, विचारवंतांच्या वैचारीक लेखनांत विचारा पोंदा साहित्य दबिल्लेंशे, धांपिल्लेंशे दिसता. थोडेंशे खांकुडिल्ले दिसता. रवीन्द्रबाबांच्या लेखनांतलो साहित्यगूण तांच्या विचारां इतलोच उदून

दिसता.

रवीन्द्रबाबांचे विचार रवीन्द्रबाबांतल्या लेखकान वाचनीय केल्यात. रवीन्द्रबाबांचे कांय विचार पटपा सारके नात. तरीय ते वाचपा सारके जाल्यात. रवीन्द्रबाबां कडेन एक लेखक नासलो तर रवीन्द्रबाबांच्या विचारांक मेळळ्या तीधार मेळची नासली.

म्हणून रवीन्द्रबाबान एके कडेन म्हटलां तेच खरें दिसता. ते म्हणाटात, 'हेर सगळ्या गजालींतल्यान अंगूच न्हय, मन लेगीत काढून घेवचें, फकत साहित्यूच घेवन बसवें अशे खोलायेन दिसपाक लागले. आनी माझीर हांव दिसांतल्यान धा धा, केन्ना केन्ना बारा बारा वरां काम करीत रावलां.' आपणाक लेखक ना म्हणपी, आनी ना मानपी रवीन्द्रबाबान, आपल्या लेखनाक सुरवात केली १९५३ त, पिरायेच्या अदृठाविसाव्या वसांचेर, आनी पिरायेच्या पंच्यांयश्याव्या वर्सा मेरेन ते अखंडपणान बरयत रावले.

सत्तावन वर्सा 'सातत्यान बरोवपी दुसरो लेखक आमचे आशिकुशीक दिसना. लार्गी लार्गी पन्नासां वयर दर्जेदार साहित्यकृती निर्माण करपीय आमचे मर्दीं दिसना.

आनी म्हणून रवीन्द्रबाबांतलो लेखक म्हाका चड प्रभावी दिसता. सोंपयतना :

जे जे व्हड मनीस जावन गेले, तांणी आपले जिणेत एका परस चड कार्या केल्ली आसता. पूण कालांतरान, तातूतल्या खंयच्याय

एका कार्या वर्वीच ताची वळळ्य उरल्या.

गौतमबुद्धान व्हडलें निती शास्त्र शिकल्यले. समाजाचे उदरगतीचो पार्ग सांगलो. पूण आयज आमचे मुखार गौतम बुद्ध बौद्ध धर्माचो संस्थापक म्हणुनूच उरला.

संत ज्ञानेश्वराच्या संतपणा परस ताची ज्ञानेश्वरी ताची आयची वळळ्य जाल्या.

महात्मा गांधीची वळळ्य अहिंसावादीच म्हणून चड उरल्या. ताचे राजकारण, अर्थकारण, समाजकारण अनवळखी जालां.

भगवद्गीता सांगपी श्रीकृष्ण आमकां बाकीच्या कृष्णां परस चड लार्गी उरला.

फुडले पिळगे मुखार रवीन्द्रबाबांची खंयची वळळ्य चड उरतली?

फायटर-रायटर-विचारवंत-प्रबोधनकार? खंयचीय आसू. ताचेर आतांच भाश्य करचें न्हय. पूण जी वळळ्य उरतली तातूत रवीन्द्र-विचार, रवीन्द्र इफेक्ट, रवीन्द्र अँग्रेच, रवीन्द्र-वाद मात आसतलोच आसतलो. आनी हीच तांची काळा काळाची वळळ्य जातली.

\*\*\*

('लेखक म्हज्या जनेलांतल्यान' ह्या साहित्य अकादेमीच्या उपक्रमा खाला ३० ऑक्टोबर २०१० ह्या दिसा केल्लें उलोवप.)

(संपर्क : ०८०२-२४१२०६९)